

गाउँसभाका अध्यक्षज्यू, सदस्यज्यूहरु, राष्ट्रसेवक कर्मचारीहरु एवं उपस्थित महानुभावहरु

अर्जुनचौपारी गाउँपालिकाको १३ औं गाउँसभामा उपस्थित सम्पूर्ण महानुभावहरुमा सिंगो अर्जुनचौपारी गाउँपालिकाको तर्फबाट र मेरो व्यक्तिगत तर्फबाट हार्दिक स्वागत व्यक्त गर्न चाहन्छु ।

अर्जुनचौपारी गाउँपालिकाको आर्थिक वर्ष२०८०२०८१ को बजेट तथा कार्यक्रम यस गरिमामय सभामा प्रस्तुत गर्न पाउँदा म अत्यन्तै गौरवान्वित भएको छु ।

देशको ऐतिहासिक प्रजातान्त्रिक आन्दोलन, संघीय लोकतान्त्रिक गणतन्त्रको स्थापना तथा इतिहासका विभिन्न कालखण्डहरुमा जनाधिकार, लोकतान्त्रिक मूल्य मान्यताको स्थापनाको लागि शहादत प्राप्त गर्नुहुने सम्पूर्ण ज्ञात अज्ञात शहिदहरुप्रति भावपूर्ण श्रद्धाञ्जली अर्पण गर्दछु । जनआन्दोलनका क्रममा घाईते र बेपत्ता शहिदहरुप्रति सम्मान प्रकट गर्दै नेपालको समग्र आर्थिक, सामाजिक, राजनीतिक अग्रज शिखर व्यक्तित्वहरु प्रति उच्च सम्मान व्यक्त गर्न चाहन्छु ।

यस गाउँपालिकाबाट संचालित सम्पूर्ण विकासका कार्यक्रमहरु गाउँकार्यपालिका, विषयगत शाखा, वडासँग समन्वय एवं सहकार्यमा भईरहेको कुरा यहाँ उपस्थित सम्पूर्ण महानुभावहरुलाई अवगत नै छ । यस गाउँपालिकाको लागि संघीय सरकार र प्रदेश सरकारबाट विनियोजन भएको बजेटमा आन्तरिक राजश्व संकलनबाट प्राप्त रकमलाई जोडी आएको कूल बजेटको सीमाभित्र रही संघीय सरकार र प्रदेश सरकारको मार्गदर्शन र गाउँपालिकाको भूगोल, जनसंख्याको आधारमा चालु आर्थिक वर्षमा संचालन भएका र आगामी आर्थिक वर्षको लागि प्रस्ताव गरिएका कार्यक्रमहरु सहभागितात्मक योजना तर्जुमाका विभिन्न चरणहरु पार गर्दै स्वीकृतिका लागि गाउँसभामा पेश गरिने प्रजातान्त्रिक विधि र संस्कारलाई आत्मसात गर्दै म चालु आर्थिक वर्षको यथार्थ आय व्यय र आगामी आर्थिक वर्षको प्रस्तावित कार्यक्रमहरु यस गरिमामय गाउँसभामा पेश गर्न अनुमति चाहन्छु ।

अध्यक्ष महोदय,

सीमित वित्तीय श्रोतबाट असीमित जनआकांक्षालाई सम्बोधन गर्न कठिन हुने अवस्थालाई मध्यनजर गर्दै उपलब्ध श्रोत र साधनलाई जनअपेक्षा अनुरूप व्यवस्था गर्ने यथेष्ट प्रयास गरेको छु ।

गाउँपालिकाले लिएको आर्थिक समृद्धिको अभियानलाई साकार पार्न नेपाल सरकार र प्रदेश सरकारका मार्गदर्शन र निर्देशनहरूलाई ध्यानमा राखी गाउँकार्यपालिकाका सम्पूर्ण सदस्यहरू लगायत विकास तथा नीति निर्माणमा सम्वद्ध सबै सरोकारवालाहरूको व्यापक सहभागितामा गाउँपालिकाको समग्र आर्थिक विकासका लागि दीर्घकालीन सौँच, लक्ष्य, रणनीतिहरू अवलम्बन गरी प्राथमिकीकरणका आधारमा तय गरिएको आयोजना तथा कार्यक्रमहरूलाई यसै गरिमामय सभाबाट सहर्ष पारित भई पारित भएकै मितिबाट कार्यान्वयन हुने कुरामा म विश्वस्त छु ।

गाउँपालिकाबाट कृषि, शिक्षा, स्वास्थ्य, खानेपानी, पर्यटन जस्ता मानव विकास सूचाकांक, पूर्वाधारको आवश्यकता हेरी सम्वन्धित क्षेत्रमा बजेट विनियोजन गरेको छु ।

आगामी आर्थिक बर्ष २०८०।०८१ को बार्षिक अनुमानित आय व्यय बजेट यँहाहरू माझ प्रस्तुत गर्ने अनुमति चाहन्छु ।

सभाका आदरणीय अध्यक्षज्यू,

गाउँसभाका सदस्यज्यूहरू,

राष्ट्रसेवक कर्मचारी मित्रहरू एवं उपस्थित महानुभावहरू,

अब म यस गरिमामय सभामा आगामी आर्थिक वर्षको बजेट प्रस्तुत गर्न सभा अध्यक्षज्यूको अनुमति चाहन्छु ।

१. बजेट तर्जुमा गर्दा मैले मूलतः

- नेपालको संविधान ,२०७२
- स्थानीय सरकार संचालन ऐन ,२०७४
- पन्ध्रौं योजना, २०७६/०७७-२०८०/०८१
- स्थानीय निर्वाचन घोषणापत्र,
- सार्वजनिक खरिद ऐन, २०६३ र नियमावली, २०६४
- अर्जुनचौपारी गाउँपालिकाको सार्वजनिक खरिद नियमावली,२०७६
- नेपाल सरकारको आर्थिक वर्ष २०८०/०८१ को वार्षिक नीति तथा कार्यक्रम र बजेट वक्तव्य
- अन्तर सरकारी वित्त व्यवस्थापन ऐन, २०७४
- प्रदेश सरकारको आर्थिक वर्ष २०८०/०८१ को वार्षिक नीति तथा कार्यक्रम र बजेट वक्तव्य
- राष्ट्रिय प्रकृतिक श्रोत तथा वित्त आयोग ऐन, २०७४
- अर्जुनचौपारी गाउँपालिकाको आर्थिक वर्ष २०८०/०८१ को नीति तथा कार्यक्रम
- संघीय र गण्डकी प्रदेश सरकारले जारी गरेका नीति, कानून तथा मापदण्डहरू
- संघीय, प्रादेशिक र स्थानीय तहको आवधिक विकास योजना
- दीगो विकासका लक्ष्यहरू
- स्थानीय श्रोत साधन, स्थानीय ऐन, नियम, कानून तथा कार्यविधिहरू
- विकासका अन्तरसम्बन्धित विषयहरू
- नेपाल सरकारले अन्तर्राष्ट्रिय जगतमा जनाएका प्रतिवद्धताबाट सिर्जित दायित्वहरू, संघ र प्रदेश सरकारले अबलम्बन गरेका अन्य आर्थिक नीतिहरूलाई विशेष ध्यान दिएकोछु ।

२. स्थानीय सरकारको आन्तरिक स्रोत, नेपाल सरकार र प्रदेश सरकारबाट हस्तान्तरित अनुदान तथा राजस्व बाँडफाँटलाई मुल आधार मानी यो बजेट तथा कार्यक्रम तर्जुमा गरेको छु । साथै, यस बजेटमा गाउँपालिकाको आफ्नो क्षेत्राधिकारभित्र कर तथा गैर कर राजस्व परिचालन र व्यवस्थापनलाई प्राथमिकतामा राखेको छु । अनुत्पादक तथा अनावश्यक खर्च

कटौती गर्ने, पुँजीगत बजेटको अंश बढाउने र चालु खर्चमा मितव्ययिता ल्याउने गरी बजेट प्रस्ताव गरेकोछु । साथै कार्यक्रमको छनौट,साधन स्रोतको बाँडफाँट र विनियोजनमा देखिने दोहोरोपनालाई न्यूनीकरण गर्न प्रशासनिक तथा प्राविधिक क्षमता,स्रोत तथा विनियोजनका वीचमा सन्तुलन कायम हुने गरी स्रोत व्यवस्थापन गर्ने व्यवस्था मिलाएको छु ।

आगामी आर्थिक वर्षको बजेट तथा कार्यक्रम तर्जुमा सम्बन्धी कार्यहरु बस्तीस्तरबाट शुरु गरी वडा कार्यालय, विषयगत समिति, राजस्व परामर्श समिति, योजना तथा कार्यक्रम तर्जुमा समितिमा छलफल गरी गाउँकार्यपालिकामा छलफलको प्रवन्ध मिलाई गाउँकार्यपालिकाको सिफारिसले आजको यस गाउँसभामा पेश गरेको व्यहोरा समेत सबै गाउँसभाका सदस्यहरुलाई जानकारी गराउन चाहन्छु ।

अव म चालु आर्थिक वर्षको बजेट कार्यान्वयनको विषयमा जानकारी गराउन चाहन्छु । अर्जुनचौपारी गाउँपालिकाले आर्थिक वर्ष २०७७/०७८मा ठेक्का प्रकृया भई निर्माणाधीन अवस्थामा रहेको प्रशासकीय भवन यस आर्थिक वर्षमा निर्माण सम्पन्न भएको छ । सबै वडा कार्यालयहरुले आफ्नै भवनबाट सेवा प्रवाह गरिरहेका छन् । अर्जुनचौपारी-रापाकोट-तालपोखरी सडक, अर्जुनचौपारी-दरौ सडक तथा अर्जुनचौपारि-लामडाँडा सडको यस आर्थिक वर्षको वार्षिक लक्ष्य पूरा भएको छ । त्यस्तै आग्रीखर्क र भक्तिकोटमा लिफ्टिङ खानेपानीको आयोजना पनि निर्माण सम्पन्न भईसकेको छ । औद्योगिकग्रामनिर्माण कार्य अन्तिम चरणमा रहेकोछ । आर्थिक प्रशासनलाई पारदर्शीतथा प्रविधिमा आधारितबनाउन विद्युतीय कोष हस्तान्तरण (EFT) प्रणाली मार्फत सेवा प्रवाह गरिएको छ ।

अध्यक्ष महोदय,

३. आगामी आर्थिक वर्षको बजेटमा देहायका क्षेत्रमा लगानीलाई उच्च प्राथमिकता दिएको छु ।

- ग्रामीण सडक, मोटरेबल पुल तथा शहरी विकास मार्फतपूर्वाधार विकास,
- कृषि, पर्यटन, उद्योग तथा वाणिज्य,सहकारी, वित्तीय क्षेत्रको विकास मार्फत आर्थिक विकास ,
- शिक्षा, स्वास्थ्य, खानेपानी तथा सरसफाई, संस्कृति प्रवर्धन, लैङ्गिक समानता तथा सामाजिक समावेशीकरण मार्फत सामाजिक विकास,
- रोजगार प्रवर्द्धन तथा गरिबी न्यूनीकरण
- वन, वातावरण तथा विपद् व्यवस्थापन
- सुशासन तथा संस्थागत विकास

अव म चालु आर्थिक वर्ष २०८०/८१ को आय व्ययको यथार्थ स्थिति प्रस्तुत गर्न चाहन्छु ।

४. चालु आर्थिक वर्षमा रु५५ लाख राजस्व संकलन हुने अनुमान रहेकोमा चालु आर्थिक वर्षको हाल सम्म ४८ लाख ९२ हजार राजस्व संकलन भैसकेको छ । त्यसैगरी चालु आर्थिक

वर्षमा नेपाल सरकारबाट वित्तीय समानीकरण अनुदानबापत हालसम्म प्राप्त रु ७ करोड ९१ लाखमध्ये रु २ करोड ७२ लाख खर्च भएको छ भने संघीय राजस्व वाँडफाँडबाट रु ६ करोड ७८ लाख २५ हजार प्राप्त हुनुपर्नेमा चालु आर्थिक वर्षमा मा हाल सम्ममा रु ४ करोड ८४ लाख ६८ हजार मात्र प्राप्त भएको छ ।

५. चालु आर्थिक वर्षको सशर्त अनुदान तर्फ रु १९ करोड ४ हजार प्राप्त भएकोमा हालसम्म रु १४ करोड ७४ लाख खर्च भएको छ। संघिय विशेष अनुदान तर्फ रु १ करोड ४ लाख ७३ हजार प्राप्त भएकोमा रु ६३ लाख ८२ हजार खर्च भएको छ । संघीय समपुरक अनुदान तर्फको रु ७० लाख मध्य रु ७० लाख नै प्राप्त भई सम्पूर्ण रकम खर्च भएको छ । त्यसै गरी प्रदेश वित्तिय समानिकरण तर्फ रु ८६ लाख ९ हजार प्राप्त भएकोमा ६९ लाख खर्च भएको छ । प्रदेश सवारी कर वाँडफाँड बापतको रकम रु ३३ लाख १६ हजार प्राप्त भएकोमा १३ लाख ९२ हजार खर्च भएको छ । प्रदेश समपुरक तर्फ रु १ करोड ८९ लाख प्राप्त भएको मध्ये रु १ करोड ८१ लाख ४३ हजार खर्च भएको छ । प्रदेश सशर्त अनुदान तर्फ रु ५० लाख मध्ये हाल सम्म रु २५ लाख प्राप्त भइ २४ लाख ४० हजार खर्च भएको छ ।

६. त्यसैगरी सामाजिक सुरक्षा भत्ता बापत रु १० करोड ४८ लाख १८ हजार प्राप्त भइ अन्तिम किस्ता वितरण प्रकृया मा रहेको छ । गरिबसँग विश्वेश्वर कार्यक्रमका लागि ६ लाख ३० हजार प्राप्त भएको छ। औद्योगिकग्राम निर्माणका लागि प्रदेश सरकारबाट रु १० लाख प्राप्त छ ।

अध्यक्ष महोदय,

अब म आगामी वर्ष २०८०/८१ को बजेट तथा कार्यक्रम यस गरिमामय सभासमक्ष प्रस्तुत गर्न अनुमती चाहन्छु ।

७. गाँउपालिकाको सदरमुकाम देखि वडा कार्यालय जोड्ने सडकहरुलाई बाह्रै महिना यातायात सहज ढङ्गले सुचारु गर्ने उदेश्यले त्यस्ता ग्रामीण सडकहरुको स्तरोन्नतीका लागि बजेट विनियोजन गरेको छु । अर्जुनचौपारी-रापाकोट-आरुचौर सडक खण्डका लागि सघं सरकारबाट समपुरक अनुदान बापत रु ३० लाख प्राप्त भएको छ। गाउँपालिकाले साझेदारी गरी उक्त सडक खण्डमा १ करोड बराबरको निर्माण कार्य गरिनेछ । त्यसै गरी अर्जुनचौपारी-सिमलचौर-मुसुरबारी-दरौँ सडक निर्माणको लागि प्रदेश समपुरक अनुदान बापत रु ५० लाख बजेट प्राप्त भएको छ । गाउँपालिकाले साझेदारी गरी उक्त सडक खण्डमा १ करोड बराबरको निर्माण कार्य गरिनेछ । अर्जुनचौपारी देखि वडा नं. २- लामडाँडाँ सडक निर्माणको लागि प्रदेश सशर्त अनुदान बापत रु ६० लाख बजेट प्राप्त भएको छ ।

गाउँपालिकाले साझेदारी गरी उक्त सडक खण्डमा १ करोड ५० लाख बराबरको निर्माण कार्य गरिनेछ। आरुचौर सडक खण्ड ग्रावेलको लागि रु २५ लाख, ढकालचौपारी-कुञ्जेबारी-विरुवा सडकका लागि रु १० लाख, गडेरीखोला पूर्वाधार निर्माणको लागि रु १० लाख, छाप सिरुबारे मोटरबाटो स्तरोन्नतीका लागि रु ५ लाख बजेट विनियोजन गरेको छु।

८. गाउँपालिकाको प्रशासकीय भवनको तारबार तथा गेट निर्माणको लागि रु ३० लाख बजेट विनियोजन गरेको छु।
९. रोजगार सेवा केन्द्रमा सुचिकृत बेरोजगारहरूलाई रोजगारीको सुनिश्चितताको लागि संचालन गरिएको स्थानीय रोजगार कार्यक्रमलाई यस वर्ष पनि निरन्तरता दिई उक्त कार्यक्रमको लागि रु २० लाख विनियोजन गरेको छु।
१०. नागरिकको खाद्यअधिकार सुरक्षित गर्दै गरिवीको अन्त्य गर्न, ठुलो संख्यामा रहेका कृषक परिवारको आयस्तर वृद्धि गर्न, कोभिड १९ बाट प्रभावित भई रोजगारी गुमेका व्यक्तिहरूलाई स्थानीय स्तरमा रोजगारी सृजना गर्न तथा सवल अर्थतन्त्रको निर्माण गर्न कृषिको आधुनिकीकरण, यान्त्रीकरण र व्यवसायीकरण गर्न बजेटको व्यवस्था गरेको छु।
११. कृषि पूर्वाधार निर्माण तथा कृषि कार्यक्रमको लागि रु १५ लाख न्यूनतम समर्थन मूल्यका लागि रु ५ लाख विनियोजन गरेको छु।
१२. आधारभुत खानेपानी नपुगेको गाउँवस्तीमा खानेपानी पुर्याउन वडागत रुपमा योजना विनियोजन गरेको छु। मर्मत सम्भार कार्यक्रमलाई निरन्तरता दिएको छु।
१३. व्यवस्थित तथा सुरक्षित शहर निर्माणको लागि गाउँपालिका भित्रका मुख्य बजार क्षेत्रमा सि.सि टि.भी क्यामेरा जडान तथा सडक बत्तिको लागि रु १५ लाख बजेट विनियोजन गरेको छु।
१४. गाउँपालिका भित्रका ऐतिहासिक, सांस्कृतिक, धार्मिक, पुरातात्विक सम्पदाहरूको पहिचान, संरक्षण गर्न विभिन्न धार्मिक तथा पर्यटकीय स्थल-डहरे देउराली, थाप्ले, नवग्रह मन्दिर लगायतका सम्पदाहरूको संरक्षण तथा प्रवर्द्धन मार्फत पर्यटन प्रवर्द्धनका लागि आवश्यक बजेट व्यवस्था गरेको छु।
१५. पञ्चकन्या पर्यटन पूर्वाधार निर्माणका लागि रु १५ लाख बजेट विनियोजन गरेको छु।
१६. भरण पोखरी निर्माण चौतारी लगायतका अन्य सार्वजनिक निर्माण तथा तालपोखरी र कूवा संरक्षणका लागि आवश्यक बजेट व्यवस्था गरेको छु।

१७. गाउँपालिका भित्रका अति विपन्न परिवारहरूका लागि पालिकाले आर्थिक दायित्व वहन गर्ने गरी स्वास्थ्य विमा कार्यक्रमका लागि रु १० लाख बजेट व्यवस्था मिलाएको छु।
१८. विपन्न व्यक्ति/परिवारहरूको आर्थिक स्तर वृद्धि गर्न बिउ पूँजीको रूपमा रु २० लाख विनियोजनको व्यवस्था मिलाएको छु ।
१९. विपन्न तथा दलित उत्थानका कार्यक्रमहरूकालागि रु २० लाख तथा सीपमूलक तथा रोजगारमूलककार्यक्रम सञ्चालनको लागि रु १० लाख बजेट व्यवस्था मिलाएको छु।
२०. खस्कदो शैक्षिक अवस्थालाइ मध्यनजर गर्दै शिक्षामा गुणस्तर अभिवृद्धिका लागि शैक्षिक सुधार केन्द्रको स्थापनार्थ रु २५ लाख बजेट विनियोजनको व्यवस्था मिलाएको छु ।
२१. प्राकृतिक तथा गैरप्राकृतिकजन्य घटनाको जोखिमलाई न्यूनीकरणगर्न विपद व्यवस्थापन कोषमा रु २५ लाख बजेट विनियोजन गरेको छु।
२२. आगामी आर्थिक वर्षको बजेट विनियोजन गर्दा मैले सामाजिक रुपान्तरण र आर्थिक विकासको आधारशिला रहेको शिक्षाको विकासमा सर्वोपरी जोड दिएको छु। शिक्षालाई प्राविधिक र व्यावसायिक बनाउँदै सक्षम, नैतिक एवं राष्ट्रियहित प्रति समर्पित जनशक्ति निर्माण गर्न आवश्यक बजेट मिलाएको छु। बाल विकास सहजकर्ताहरूको पारिश्रमिकका लागि रु ६३ लाख बजेट विनियोजनको व्यवस्था मिलाएको छु।
२३. विभिन्न प्रकारका शैक्षिक तालिम तथा क्षमता अभिवृद्धिका लागि रकम रु १० लाख विनियोजन गरेको छु।
२४. विद्यार्थीसँग पालिका कार्यक्रमका लागि रु ८ लाख विनियोजन गरेको छु।
२५. विकासको साध्य र साधन दुवै नागरिक नै भएकाले सबै नागरिकलाई स्वस्थ बनाई उत्पादकत्व अभिवृद्धि गर्न र सबल मानव पूँजी निर्माण गर्न स्वास्थ्य क्षेत्रलाई विशेष प्राथमिकता दिई बजेट विनियोजन गरेको छु । **नागरिकलाई टेवा-टोलटोलमा स्वास्थ्य सेवा** स्वास्थ्य सेवा साथै आवश्यक औषधीहरू वितरण गरी सामुदायिक स्वास्थ्य सेवा घरघरमा पुर्याउनको लागि रु १० लाख, स्याटलाइट आई क्लिनिकको लागि रु १० लाख, ल्याब स्तरोन्नती तथा व्यवस्थापनको लागि रु १० लाख तथा रक्त समुह पहिचान कार्यक्रमको लागि रु ५ लाख बजेट विनियोजन गरेको छु। त्यस्तै पोषण कार्यक्रमको लागि संघिय विशेष अनुदान अन्तर्गत रु ८० लाख बजेट विनियोजनको व्यवस्था मिलाएको छु ।
२६. महिला स्वास्थ्य स्वयंसेविकाहरूले गाउँपालिकाको आधारभूत स्वास्थ्य, सरसफाइ तथा पोषणसम्बन्धी क्षेत्रमा गरेको उल्लेखीय कार्यको उच्च मूल्यांकन गर्दै उहाँहरूले प्राप्त गर्दै आएको प्रोत्साहन भत्ता लाई निरन्तरता दिन बजेटको व्यवस्था गरेको छु।
२७. न्यायिक अभ्यासलाई संस्थागत गरी न्यायसम्पादन प्रकृयालाई मेलमिलाप र मध्यस्थताको माध्यमबाट न्याय निरोपण गर्ने पद्धतिको निर्माण गर्न न्यायिक समितिलाई आवश्यक बजेट विनियोजन गरेको छु।

२८. स्वस्थ र सभ्य संस्कृतिको विकास गरी समाजिक सु-सम्बन्धमा आधारित समाजको निर्माण गर्न धर्म,संस्कृति,संस्कार,प्रथा,परम्परा,प्रचलन वा अन्य कुनै पनि आधारमा हुने सबै प्रकारका विभेद,शोषण र अन्यायको अन्त्य गरी सभ्य र समतामूलक समाजको निर्माण गरिनेछ ।
२९. गाउँपालिका भित्र रहेका प्राचीनकला,साहित्य र संस्कृति विशिष्ट पहिचान झल्काउने स्थान र वस्तुहरूको तस्विरहरू निर्माण गरी सजावटका लागि पनि आवश्यक व्यवस्था मिलाएको छु ।
३०. शासकीय स्वच्छता र सुशासन प्रवर्द्धनलाई प्राथमिकतामा राखी सबै क्षेत्रमा सदाचार पद्धति अवलम्बन गरिनेछ ।
३१. सार्वजनिक प्रशासनको कार्य संस्कृतिमा आमूल परिवर्तन गरी संघीय शासन प्रणाली अनुरूपको सोच र कार्य शैलीको विकास गरिनेछ । सार्वजनिक पदाधिकारीहरूको जवाफदेहिता सुनिश्चित गरिनेछ ।
३२. आमा समुह/वालक्लव/ज्येष्ठ नागरिकक्लव/युवा क्लवको सहभागिता मार्फत विकासका कार्यहरूलाई अगाडी बढाउनका लागि रु ६० लाख बजेट विनियोजन गरेको छु ।
३३. कर्मचारी तथा शिक्षकहरूको गाउँपालिका भित्र सरुवा,पुरस्कार,सजाय,वृत्ति विकास र क्षमता अभिवृद्धिको अवसरलाई कार्यसम्पादनमा आधारित बनाइनेछ । कर्मचारी, स्वास्थ्यकर्मी तथा महिला स्वास्थ्य स्वयंसेविका प्रोत्साहनको लागि रु १० लाख, विद्यालय विद्यार्थी तथा शिक्षक प्रोत्साहनको लागि रु ५ लाख र कर्मचारीहरूको पर्यटन काजको लागि आवश्यक बजेट व्यवस्था मिलाएको छु ।
३४. घट्टे मोटरेबल पुलको निर्माणको लागि संघिय सरकार समपूरक अनुदान मार्फत रु ५० लाख र गाउँपालिकाबाट रु ५० लाख गरि रु १ करोड बजेट सुनिश्चितता गरेको छु ।
३५. पालिकाभित्र आवश्यक झोलुङ्गे पुल निर्माणको लागि आवश्यक पहल गरी संघिय सशर्त अनुदान मार्फत रु ४० लाख बजेट सुनिश्चितता गरेको छु ।

सभाका अध्यक्ष महोदय, गाउँसभाका सदस्यज्यूहरू,

अब म बजेटमा उल्लिखित क्षेत्रगत नीति तथा कार्यक्रमहरू कार्यान्वयन गर्न आवश्यक पर्ने बजेट विनियोजन र स्रोत अनुमान प्रस्तुत गर्न चाहन्छु ।

३६. आगामी आर्थिक वर्षका नीति तथा कार्यक्रम कार्यान्वयन गर्न जम्मा रु ४४ करोड ६९ लाख २ सय खर्च हुने अनुमान गरेको छु । कुल विनियोजन मध्ये चालुतर्फ रु ८ करोड ६४ लाख ७१ हजार र पुँजीगततर्फ रु १६ करोड ८२ लाख २९ हजार रहेको छ भने सशर्त अनुदान तर्फ चालु र पुँजीगत गरी रु १९ करोड २२ लाख रहेको छ ।

३७. आगामी आर्थिक वर्षका लागि अनुमान गरिएको खर्च व्यहोर्ने स्रोत मध्ये नेपाल सरकारबाट प्राप्त हुने वित्तीय समानीकरण अनुदान रु ८ करोड १२ लाख, संघीय विभाज्य कोषबाट प्राप्त हुने राजश्व बाँडफाँड रु ६ करोड ६४ लाख ५९ हजार दुई सय, सशर्त अनुदान रु १९ करोड २२ लाख, संघीय विशेष अनुदान तर्फ रु ८० लाख, प्रदेश सरकारबाट प्राप्त हुने वित्तीय समानीकरण अनुदान रु ९८ लाख ६९ हजार, प्रदेश समपुरक अनुदान रु ५० लाख, प्रदेश सशर्त अनुदान रु ६० लाख, प्रदेश राजश्व बाँडफाँड रु ४१ लाख ७२ हजार, संघ समपुरक अनुदान रु ८० लाख, आन्तरिक राजश्वबाट प्राप्त हुने रु ६० लाख र अल्या रु. ६ करोड रहने अनुमान गरेको छु ।

सभाका अध्यक्ष महोदय,

सभाका सदस्यज्यूहरू,

३८. यो बजेटको कार्यान्वयनमा नागरिक सहभागितालाई नागरिकको अधिकारको रूपमा स्थापित गरी स्वशासन र जनताद्वारा शासनको चरितार्थ गरी जनताप्रति पूर्ण जिम्मेवारपूर्वक भूमिका निर्वाह गर्ने कार्यमा हामी पूर्ण प्रतिवद्ध छौ ।

३९. यो बजेट तर्जुमाका लागि मार्गदर्शन गर्नुहुने गाउँपालिका अध्यक्ष, गाउँसभाका सदस्यहरू, विभिन्न राजनीतिक दल, राष्ट्रसेवक कर्मचारी, निजी क्षेत्र, सहकारी क्षेत्र र विषयगत क्षेत्रका विज्ञहरू तथा पत्रकार जगतबाट प्राप्त सुझाव, सहयोग र सल्लाह प्रति हार्दिक आभार प्रकट गर्दछु ।

४०. यो बजेटको सफल कार्यान्वयनमा सबै पक्षको पूर्ण सहयोग रहने अपेक्षा गरेको छु । बिगतको भोगाई, गल्ती र सिकाई, बर्तमानको जटिलताको बीच भविष्यका गोरेटोहरुखोज्दै सम्पूर्ण जनप्रतिनिधीहरु, राष्ट्रसेवक कर्मचारीहरु अगाडी बढिरहनुहुनेछ भन्ने आसा र भरोसालिएको छु ।

अन्त्यमा, हामी सबैको प्रयासबाट यी योजनाहरु सफल रुपमा कार्यान्वयन भई यस गाउँपालिकाको विकासमा आगामी आर्थिक वर्षको नीति कार्यक्रम तथा बजेट कोसेढुङ्गा साबित हुनेछ भन्ने आशा भरोसा तथा विश्वास लिदै बिदा हुन चाहन्छु ।

धन्यवाद !

सपना गुरुङ्ग

उपाध्यक्ष, अर्जुनचौपारी गाउँपालिका